

**අධ්‍යාපන, උසස් අධ්‍යාපන සහ වෘත්තීය අධ්‍යාපන
අමාත්‍යාංශය**

**ශ්‍රී ලංකා විදුහල්පති සේවයේ III ශ්‍රේණියට බඳවා ගැනීම
සඳහා වන සීමිත තරග විභාගය - 2025**

**Limited Competitive Examination for the Recruitment to
the Grade III of the Sri Lanka
Principals' Service – 2025**

අංක 1885/31 හා 2014.10.22 දිනැති රජයේ අතිවිශේෂ ගැසට් පත්‍රයෙන් ප්‍රකාශිත ශ්‍රී ලංකා විදුහල්පති සේවා ව්‍යවස්ථාව හා අංක 2004/59 හා 2017.02.02 , අංක 2076/14 හා 2018.06.19 , අංක 2079/39 හා 2018.07.11, අංක 2208/18 හා 2020.12.30, අංක 2255/55 හා 2021.11.26 සහ අංක 2454/54 හා 2025.09.18 දිනැති එහි සංශෝධනයන් අනුව ශ්‍රී ලංකා විදුහල්පති සේවයේ III ශ්‍රේණියට බඳවා ගැනීමේ සීමිත තරග විභාගය **2026 මාර්තු මස පැවැත්වෙන බව මෙයින් දැනුම් දෙනු ලැබේ.** පහත දැක්වෙන දිස්ත්‍රික්කයන්හි රජයේ පාසල්වල පවත්නා ශ්‍රී ලංකා විදුහල්පති සේවයේ III ශ්‍රේණියේ පුරප්පාඩු සඳහා බඳවා ගැනීම පිණිස පවත්වනු ලබන සීමිත තරග විභාගය වෙනුවෙන් මෙම නිවේදනයට අදාළව අයදුම්පත් භාරගනු ලැබේ. අදාළ සියලු සුදුසුකම් **2025.12.19** දිනට සම්පූර්ණ කර තිබිය යුතු ය.

ශ්‍රී ලංකා විදුහල්පති සේවයේ III ශ්‍රේණියේ පුරප්පාඩු පවතින දිස්ත්‍රික්ක හා දිස්ත්‍රික් අංක

දිස්ත්‍රික්කය	දිස්ත්‍රික් අංකය	පුරප්පාඩු පවතින මාධ්‍යය
කොළඹ	01	සිංහල/දෙමළ
ගම්පහ	02	සිංහල/දෙමළ
කළුතර	03	සිංහල/දෙමළ
මහනුවර	04	සිංහල/දෙමළ
මාතලේ	05	සිංහල/දෙමළ
නුවරඑළිය	06	සිංහල/දෙමළ
ගාල්ල	07	සිංහල/දෙමළ
මාතර	08	සිංහල/දෙමළ
හම්බන්තොට	09	සිංහල/දෙමළ
යාපනය	10	දෙමළ
මන්නාරම	11	දෙමළ
වවුනියාව	12	සිංහල/දෙමළ
මුලතිව්	13	සිංහල/දෙමළ
කිළිනොච්චිය	14	දෙමළ
මඩකලපුව	15	සිංහල/දෙමළ
අම්පාර	16	සිංහල/දෙමළ
ත්‍රිකුණාමලය	17	සිංහල/දෙමළ
කුරුණෑගල	18	සිංහල/දෙමළ

දිස්ත්‍රික්කය	දිස්ත්‍රික් අංකය	පුරප්පාඩු පවතින මාධ්‍යය
පුත්තලම	19	සිංහල/දෙමළ
අනුරාධපුර	20	සිංහල/දෙමළ
පොළොන්නරුව	21	සිංහල/දෙමළ
බදුල්ල	22	සිංහල/දෙමළ
මොණරාගල	23	සිංහල/දෙමළ
රත්නපුර	24	සිංහල/දෙමළ
කෑගල්ල	25	සිංහල/දෙමළ

මෙම නිවේදනයේ “සේවය” යන පදයෙන් අදහස් කරන්නේ ශ්‍රී ලංකා විදුහල්පති සේවයයි. “ව්‍යවස්ථා සංග්‍රහය” යනුවෙන් අදහස් කරන්නේ ශ්‍රී ලංකා විදුහල්පති සේවයේ ව්‍යවස්ථා සංග්‍රහයයි.

02. අයදුම්පත් යොමුකිරීම :

2.1 අයදුම්පත ශ්‍රී ලංකා විභාග දෙපාර්තමේන්තුවේ www.doenets.lk වෙබ් අඩවියේ “Our Services” යටතේ ඇති “Online Applications – Recruitment Exams / E.B. Exams” ඔස්සේ පළ කර ඇති අතර අයදුම්පත් ඉදිරිපත් කළ හැක්කේ මාර්ගගත ක්‍රමයට (Online) පමණි. මාර්ගගත අයදුම්පත් භාර ගැනීම **2025 නොවැම්බර් මස 17 වැනි දින පෙ.ව. 9.00 ට** විවෘත වන අතර **2025 දෙසැම්බර් මස 19 වැනි දින ප.ව. 9.00ට** අවසන් වේ. අයදුම්පත මාර්ගගතව යොමුකළ පසු එය බාගත කර මුද්‍රිත පිටපතෙහි අදාළ කොටස් අත් අකුරින් පුරවා අයදුම්කරුගේ අත්සන සහතික කර අදාළ ආයතන ප්‍රධානියාගේ සහතිකය සමඟ අයදුම්පත් භාරගන්නා අවසාන දිනට හෝ ඊට පෙර ශ්‍රී ලංකා විභාග දෙපාර්තමේන්තුව වෙත ලැබෙන සේ ලියාපදිංචි තැපෑලෙන් එවිය යුතු ය.

2.2 අයදුම්පතේ පිටපතක් තම පෞද්ගලික ලිපිගොනුවට ඇතුළත් කිරීම සඳහා ආයතන ප්‍රධානීන් වෙත භාරදිය යුතු අතර, සම්මුඛ පරීක්ෂණය සඳහා කැඳවනු ලබන අවස්ථාවේදී ආයතන ප්‍රධානියා විසින් සහතික කළ අයදුම්පතේ පිටපතක් සහ සේවය සනාථ කිරීමේ ලිපියක් ඉදිරිපත් කළ යුතු ය.

2.3 අයදුම්පත් යොමුකිරීම අවසාන දිනය දක්වා ප්‍රමාද කිරීමෙන් ඇතිවන ඕනෑම අහිතකර තත්ත්වයක් අයදුම්කරු විසින් විඳ දරාගත යුතු ය.

03. විභාග දිනය හා නගර :

3.1 මෙම විභාගය **2026 මාර්තු මාසයේ දී** පැවැත්වේ. විභාගය කල් දැමීම හෝ අවලංගු කිරීමේ බලය අධ්‍යාපන, උසස් අධ්‍යාපන හා වෘත්තීය අධ්‍යාපන අමාත්‍යාංශයේ ලේකම් සතු වේ.

3.2 පහත සඳහන් ප්‍රධාන නගරවල පිහිටවනු ලබන විභාග මධ්‍යස්ථානවලදී විභාගය පවත්වනු ලැබේ.

නගරය	නගර අංකය
කොළඹ	01
ගම්පහ	02
කළුතර	03
මහනුවර	04
මාතලේ	05
නුවරඑළිය	06
ගාල්ල	07
මාතර	08
හම්බන්තොට	09
යාපනය	10
මන්නාරම	11
වවුනියාව	12
මුලතිවු	13
කිළිනොව්විය	14
මඩකලපුව	15
අම්පාර	16
ත්‍රිකුණාමලය	17
කුරුණෑගල	18
පුත්තලම	19
අනුරාධපුරය	20
පොළොන්නරුව	21
බදුල්ල	22
මොනරාගල	23
රත්නපුර	24
කෑගල්ල	25

විභාග මධ්‍යස්ථානයක් පිහිටුවීමට තරම් ප්‍රමාණවත් අයදුම්කරුවන් සංඛ්‍යාවක් ඉදිරිපත් නොවන විභාග මධ්‍යස්ථානයක විභාගය පැවැත්වීම අවලංගු කිරීමට විභාග කොමසාරිස් ජනරාල්වරයාට බලය තිබේ. එසේ අවලංගු කරන මධ්‍යස්ථානයකට අදාළ අයදුම්කරුවන් ඊට යාබද නගරයේ විභාග මධ්‍යස්ථානයක් වෙත යොමු කරනු ලැබේ.

04. සේවා කොන්දේසි :

ශ්‍රී ලංකා ප්‍රජාතාන්ත්‍රික සමාජවාදී ජනරජයේ අංක 1885/31 සහ 2014.10.22 වැනි දින දරන අති විශේෂ ගැසට් පත්‍රයේ පළකරන

ලද ශ්‍රී ලංකා විදුහල්පති සේවයේ ව්‍යවස්ථා සංග්‍රහයේ සහ එහි සංශෝධනයන්හි පනවා ඇති කොන්දේසි හා එම ව්‍යවස්ථා සංග්‍රහයට මින් මතු කෙරෙන සංශෝධන සහ රජයේ සේවයේ පත්වීම් පාලනය කරන පොදු කොන්දේසිවලට යටත්ව තෝරාගනු ලබන අපේක්ෂකයකු ශ්‍රී ලංකා විදුහල්පති සේවයේ III වන ශ්‍රේණියට පත්කරනු ලැබේ.

05. වැටුප් පරිමාණය : GE 04 - 2025

රු. 72,280 -7X1670 -6X2400 -25X2970 - රු.172,620
(රාජ්‍ය පරිපාලන චක්‍රලේඛ අංක 10/2025හි III වන උපලේඛනය අනුව වැටුප් ගෙවීම සිදු කෙරෙනු ඇත)

06. සුදුසුකම් :

6.1 පහත සඳහන් සුදුසුකම් සපුරා ඇති සේවයේ ස්ථිර කරන ලද ශ්‍රී ලංකා ගුරු සේවයේ නිලධාරීන් ශ්‍රී ලංකා විදුහල්පති සේවයේ III ශ්‍රේණියට පත්කිරීම සඳහා වන සීමිත තරග විභාගයට පෙනී සිටීමට සුදුසුකම් ලබති.

6.2 අධ්‍යාපන හා වෘත්තීය සුදුසුකම් :

(i) විශ්වවිද්‍යාල ප්‍රතිපාදන කොමිෂන් සභාව මගින් පිළිගත් විශ්වවිද්‍යාලයකින් හෝ ජාතික අධ්‍යාපන ආයතනයෙන් ලබාගත් අධ්‍යාපනවේදී උපාධිය ලබා තිබීම;

හෝ

(ii) විශ්වවිද්‍යාල ප්‍රතිපාදන කොමිෂන් සභාව මගින් පිළිගත් ඕනෑම විෂයය ක්ෂේත්‍රයක උපාධිය සමග පහත සඳහන් එක් හෝ සුදුසුකමක් ලබා තිබීම.

අ. පශ්චාත් උපාධි අධ්‍යාපන ඩිප්ලෝමාව හෝ විෂයය සංයුතියෙහි “අධ්‍යාපන විෂයය” පිළිබඳව අවම වශයෙන් 50% ක් අන්තර්ගත වන විෂයානුබද්ධ පශ්චාත් උපාධි අධ්‍යාපන ඩිප්ලෝමාවක්,

ආ. ගුරු පුහුණු සහතිකය,

ඇ. ජාතික ශික්ෂණ විද්‍යා ඩිප්ලෝමාව,

හෝ

(iii) ජාතික ශික්ෂණ විද්‍යා ඩිප්ලෝමාව / ගුරු පුහුණු සහතිකය ලබා තිබීම.

6.3 පළපුරුද්ද :

(අ) ඉහත 6.2 (i) හෝ 6.2 (ii) සුදුසුකම් ලැබූ ශ්‍රී ලංකා ගුරු සේවයේ වසර පහක (05) සතුටුදායක සේවා

කාලයක් හා එම කාලය තුළ සියලු වැටුප් වර්ධක උපයාගෙන තිබීම ;

හෝ

(ආ) ඉහත 6.2 (iii) සුදුසුකම් ලැබූ ශ්‍රී ලංකා ගුරු සේවයේ වසර හයක (06) සතුටුදායක සේවා කාලයක් සම්පූර්ණ කළ නිලධාරියකු වීම හා එම කාලය තුළ සියලු වැටුප් වර්ධක උපයාගෙන තිබීම.

සටහන : බඳවාගැනීමේ සුදුසුකම් සලකා බලනු ලබන 2025.12.19 දිනට රාජ්‍ය සේවා කොමිෂන් සභාවේ වක්‍රලේඛ අංක 01/2020 හා එහි සංශෝධනයන්හි ප්‍රතිපාදනයන්ට අනුව ආයතන සංග්‍රහයේ XLVIII පරිච්ඡේදයේ වැරදි පිළිබඳව පළමු වන උපලේඛනය යටතේ දක්වා ඇති වරදක් සම්බන්ධයෙන් දඬුවමක් ලබා ඇති නිලධාරියකු එම වරද සිදුකළ දිනයේ සිට වසර (05) ක කාලසීමාවක් ද ආයතන සංග්‍රහයේ XLVIII වන පරිච්ඡේදයේ වැරදි පිළිබඳ දෙවන උපලේඛනය යටතේ දක්වා ඇති වරදක් සම්බන්ධයෙන් දඬුවමක් ලබා ඇති නිලධාරියකු එම වරද සිදුකළ දිනයේ සිට වසර දෙකක (02) කාලසීමාවක් ද ආයතන සංග්‍රහයේ XLVIII වන පරිච්ඡේදයේ 25.2 වගන්තිය යටතේ දක්වා ඇති ලඝු විනය ක්‍රියා පටිපාටිය යටතේ විනය දඬුවමක් ලබා ඇති නිලධාරියකු එම වරද සිදු කළ දිනයේ සිට වසරක (01) කාල සීමාවක් ද සේවය අතහැරයාමේ නිවේදනයක් සම්බන්ධයෙන් ඉදිරිපත් කරන ලද අභියාචනයක් සලකා බලා නැවත සේවයේ පිහිටුවන ලද නිලධාරියකු නැවත සේවයේ පිහිටුවනු ලද දිනයේ සිට වසර දෙකක (02) කාලසීමාවක් ඉක්මවන තෙක් ද මෙම බඳවාගැනීමේ පරීක්ෂණය සඳහා පෙනීසිටීමට සුදුසුකම් නොලද අයදුම්කරුවකු සේ සලකනු ලැබේ. එවැනි දඬුවම් ලබා අදාළ කාලසීමාව නොඉක්මවන නිලධාරීන් මෙම පරීක්ෂණයට පෙනී සිට සමත් වූව ද පත්වීම් ලැබීමට හිමිකම් නොලබයි.

6.4 කායික හා මානසික යෝග්‍යතාව :

සෑම අපේක්ෂකයකුම දිවයිනේ ඕනෑම ප්‍රදේශයක සේවය කිරීමටත් තනතුරේ රාජකාරී ඉටුකිරීමටත් ප්‍රමාණවත් කායික හා මානසික යෝග්‍යතාවකින් යුක්ත විය යුතු ය.

6.5 වෙනත් සුදුසුකම් :

- ශ්‍රී ලාංකික පුරවැසියකු විය යුතු ය,
- විදුහල්පති සේවයට බඳවා ගැනීම සඳහා පවත්වන තරග විභාගය සඳහා තුන් (03) වතාවකට වඩා පෙනී සිටීමට කිසිදු අපේක්ෂකයකුට අවසර නැත,
- විදුහල්පති සේවයට බඳවා ගැනීම සඳහා වන තරග විභාගයට පෙනී සිටීම සඳහා අවශ්‍ය සියලු සුදුසුකම් ගැසට් නිවේදනයේ සඳහන් කරනු ලබන දිනට සෑම ආකාරයකින්ම සම්පූර්ණ කර තිබිය යුතු ය,
- ශ්‍රී ලංකා ගුරු සේවයේ ස්ථිර කර තිබිය යුතු ය.

6.6 වයස :

2025.12.19 දිනට වයස අවුරුදු 50 නොඉක්මවිය යුතු ය.

(ඒ අනුව 1975.12.18 දින හෝ ඊට පසු උපන් දිනය යෙදී ඇති අයට පමණක් මේ සඳහා අයදුම් කිරීමට සුදුසුකම් ඇත.)

07. විභාග ගාස්තු :

7.1 විභාග ගාස්තුව රුපියල් එක්දහස් දෙසියය (රු.1200/-) කි. විභාග ගාස්තු ගෙවීමේ දී මාර්ග ගත පද්ධතියෙන් ලබාදෙන පහත ගාස්තු ගෙවීමේ ක්‍රමවේද යටතේ පමණක් ගෙවීම සිදු කළ යුතුය.

- ඕනෑම බැංකු ණය කාඩ්පතක් මගින් (Any Bank Credit Card),
- අන්තර්ජාල ගෙවීම් පහසුකම සහිත ඕනෑම බැංකු හර කාඩ්පතක් මගින් (Any Bank Debit Card with the Facility of Internet Transactions),
- ලංකා බැංකු ඔන්ලයින් බැංකු ක්‍රමය මගින් (Online Banking Method of Bank of Ceylon),
- ඕනෑම ලංකා බැංකු ශාඛාවක් මගින් (Any Branch of the Bank of Ceylon).

සටහන -

(අ) ඉහත ක්‍රම මගින් ගෙවීම් සිදු කරන ආකාරය පිළිබඳ උපදෙස් වෙබ් අඩවියේ විභාගයට අදාළ තාක්ෂණික උපදෙස් යටතේ පළකර ඇත.

(ආ) ගෙවීම ලැබුණු බවට කෙටි පණිවුඩයක් (SMS) මගින් හෝ විද්‍යුත් තැපැල් පණිවුඩයක් මගින් හෝ දන්වනු ලැබේ. විභාග ගාස්තුව සඳහා වන සම්පූර්ණ මුදලම ගෙවිය යුතු වන අතර විභාග ගාස්තු අඩුවෙන් හෝ වැඩියෙන් ගෙවා ඇති අයදුම්පත් ප්‍රතික්ෂේප කරනු ලැබේ. ඉහත සඳහන් ගෙවීම් ක්‍රම මගින් විභාග ගාස්තු ගෙවීම් කිරීමේදී සිදුවන දෝෂ සම්බන්ධයෙන් ශ්‍රී ලංකා විභාග දෙපාර්තමේන්තුව වග කියනු නොලැබේ.

(ඇ) විභාගය සඳහා ගෙවන ලද මුදල කිසිම හේතුවක් නිසා ආපසු ගෙවීමක් හෝ වෙනත් විභාගයක් සඳහා මාරු කිරීමක් සිදු කරනු නොලැබේ.

08. ඉල්ලුම් කිරීමේ ක්‍රමය :

8.1 මර්ගගත (Online) විභාග අයදුම්පත ඉංග්‍රීසි භාෂාවෙන් පමණක් සම්පූර්ණ කළ යුතු ය.

අයදුම්කරු විසින් මාර්ගගතව යොමු කරන ලද මෘදු පිටපත වලංගු අයදුම්පතක් බවට දෙපාර්තමේන්තුව විසින් භාර ගන්නා ලද බව / භාර නොගන්නා බව පද්ධතියට ප්‍රවේශ වීමට භාවිත කරන ලද ජංගම දුරකතන අංකයට කෙටි පණිවුඩයක් (SMS) මගින් හෝ විද්‍යුත් තැපැල් (E-mail) ලිපිනයට හෝ දැනුම් දෙනු ලැබේ. මාර්ග ගත අයදුම්පත සම්පූර්ණ කිරීමට පෙර විභාගය සඳහා අයදුම් කිරීම වෙනුවෙන් සකසා ඇති උපදෙස් පත්‍රිකාව (Instructions) බාගත කරගන්න. අයදුම්පත පිරවීමේදී එම උපදෙස් තරයේ පිළිපදින්න. අයදුම්පතේ මුද්‍රිත පිටපතක් ලබාගැනීමෙන් පසුව එහි සිදු කරනු ලබන කිසිදු සංශෝධනයක් වලංගු සංශෝධනයක් ලෙස සලකනු නොලැබේ. අසම්පූර්ණ අයදුම්පත් දැනුම්දීමකින් තොරව ප්‍රතික්ෂේප කරනු ලැබේ.

8.2 ගැසට් නිවේදනයේ සඳහන් සුදුසුකම් ඇති අය පමණක් ඉල්ලුම්කර ඇතුළු යන පූර්ව නිගමනය මත අයදුම්පත් භාරගන්නා අවසාන දිනට හෝ එදිනට පෙර නියමිත විභාග ගාස්තුව ගෙවා ඊට අදාළ ලද්දක සමග නිවැරදිව සම්පූර්ණ කරන ලද අයදුම්පත් යොමුකර ඇති අයදුම්කරුවන් වෙත විභාග කොමසාරිස් ජනරාල්වරයා විසින් විභාග ප්‍රවේශ පත්‍ර මාර්ගගතව පමණක් නිකුත් කරනු ඇත. විභාග ප්‍රවේශ පත්‍ර නිකුත් කළ වහාම ශ්‍රී ලංකා විභාග දෙපාර්තමේන්තුව විසින් ඒ බව වෙබ් නිවේදනයක් මගින් / අයදුම්කරුවන් වෙත කෙටි පණිවුඩයක් මගින් දන්වනු ලැබේ. තම ප්‍රවේශ පත්‍රය නොලද අපේක්ෂකයකු වේ නම් වෙබ් නිවේදනයේ පරිදි ඒ පිළිබඳව ශ්‍රී ලංකා විභාග දෙපාර්තමේන්තුවේ ආයතනික විභාග සංවිධාන ශාඛාවෙන් විමසිය යුතුය. එසේ විමසීමේදී අයදුම්කරු තමා ඉල්ලුම්කරන ලද විභාගයේ නම, අයදුම්කරුගේ සම්පූර්ණ නම, ජාතික හැඳුනුම්පත් අංකය හා ලිපිනය නිවැරදිව සඳහන් කළ ඉල්ලීම් ලිපියක් දැන්වීමේ සඳහන් විද්‍යුත් තැපැල් ලිපිනය වෙත යොමු කර විමසා සිටීම වඩාත් එදායී වනු ඇත. එසේ විමසීමේ දී විභාග දෙපාර්තමේන්තුව විසින් විමසා සිටින කිසියම් තොරතුරක් සනාථ කිරීම සඳහා සම්පූර්ණ කරන ලද අයදුම්පතේ ඡායා පිටපත, විභාග ගාස්තු ගෙවීමෙන් ලද ලදුපතෙහි ඡායා පිටපත හා අයදුම්පත තැපැල් කිරීමේදී ලියාපදිංචි කළ කුවිතාන්සිය සුදානම් ළඟ තබා ගැනීම ප්‍රයෝජනවත් වනු ඇත. ප්‍රවේශ පත්‍රය පරීක්ෂා කර බලා සංශෝධන වෙනොත් කල්වේලා ඇතිව විභාග දෙපාර්තමේන්තුව අමතා අයදුම්පතට අනුව අදාළ සංශෝධන සිදු කර ගත යුතුය. විභාග ශාලාවේදී / සම්මුඛ පරීක්ෂණයේ දී සංශෝධන සඳහා කරනු ලබන ඉල්ලීම් සලකා බලනු නොලැබේ.

09. විභාගයට පෙනී සිටීම :

- (i) අපේක්ෂක / අපේක්ෂිකාවක තමාට නියම කර ඇති විභාග ශාලාවේදී විභාගයට පෙනී සිටිය යුතු

අතර, විභාගයේ පළමුවන ප්‍රශ්න පත්‍රයට පෙනී සිටින අවස්ථාවේදීම තම අත්සන සහතික කරවා ගත් ප්‍රවේශ පත්‍රය විභාග ශාලාධිපතිට භාරදිය යුතු ය.

සටහන : අයදුම්කරුවකු වෙත විභාග ප්‍රවේශ පත්‍රයක් නිකුත් කිරීම ඔහු / ඇය තනතුරට පත්කිරීමට සුදුසුකම් සපුරා ඇති බවට පිළිගැනීමක් ලෙස නොසැලකිය යුතු ය.

10. අනන්‍යතාව :

තමා පෙනී සිටි සෑම විෂයයක් සම්බන්ධයෙන්ම විභාග ශාලාධිපතිවරයා සෑහීමකට පත්වන අයුරින් සෑම අපේක්ෂක/අපේක්ෂිකාවක් ම විභාග ශාලාවේදී තම අනන්‍යතාව ඔප්පු කළ යුතුය. මේ සඳහා පහත සඳහන් ඕනෑම ලේඛනයක් පිළිගනු ඇත.

- (i) ජාතික හැඳුනුම්පත,
- (ii) වලංගු විදේශ ගමන් බලපත්‍රය,
- (iii) වලංගු ශ්‍රී ලාංකික රියදුරු බලපත්‍රය.

11. සාවද්‍ය තොරතුරු සැපයීම සඳහා දඬුවම් :

අපේක්ෂකයකු /අපේක්ෂිකාවක මෙම විභාගයට පෙනී සිටීමට සුදුසුකම් නොමැති බව අනාවරණය වුවහොත් විභාගයට කලින් හෝ විභාගය පවත්වන කාලයේදී හෝ විභාගයෙන් පසුව හෝ ඕනෑම අවස්ථාවකදී ඔහුගේ/ඇයගේ අපේක්ෂකත්වය අවලංගු කිරීමට ඉඩ ඇත. අපේක්ෂකයකු /අපේක්ෂිකාවක විසින් කිසියම් කරුණක් සාවද්‍ය බව දැන දැනම ඉදිරිපත් කරනු ලැබ ඇති බව සනාථ වුවහොත් හෝ එසේ නැතහොත් යම් වැදගත් කරුණක් ඕනෑකමින් යටපත් කරනු ලැබ ඇති බව හෙළිදරව් වුවහොත් ඔහු/ඇය රජයේ සේවයෙන් පහ කිරීමට ඉඩ ඇත. විභාගය පැවැත්වීම සම්බන්ධයෙන් විභාග කොමසාරිස් ජනරාල්වරයා විසින් පනවනු ලබන නීතිරීතිවලට විභාග අපේක්ෂකයන් යටත්වේ. එම නීතිරීති උල්ලංඝනය කළහොත් විභාග කොමසාරිස් ජනරාල්වරයා විසින් පනවනු ලබන දඬුවමකට යටත් වීමට ඔහුට හෝ ඇයට සිදුවනු ඇත. විභාග ප්‍රතිඵල සම්බන්ධයෙන් විභාග කොමසාරිස් ජනරාල්ගේ තීරණය අවසන් තීරණය වේ.

12. විභාග මාධ්‍ය :

- (i) විභාගය සිංහල, දෙමළ හා ඉංග්‍රීසි මාධ්‍යවලින් පවත්වනු ලැබේ.
- (ii) අපේක්ෂකයන් කැමති එක් භාෂාවකින් පමණක් විභාගයට පෙනී සිටිය යුතුයි.
- (iii) අපේක්ෂකයන් විභාගයේ සෑම ප්‍රශ්න පත්‍රයකටම තමා විසින් ඉල්ලුම් කරන ලද භාෂා මාධ්‍යයෙන් පමණක් පිළිතුරු සැපයිය යුතුය.
- (iv) ඉල්ලුම් පත්‍රයේ සඳහන් විභාග භාෂා මාධ්‍ය පසුව වෙනස් කිරීමට අවසර දෙනු නොලැබේ.

13. බඳවා ගැනීමේ ක්‍රමය :

- 13.1 අයදුම්කරුවකුට තම මනාපය අනුව පුරප්පාඩු පවතින දිස්ත්‍රික්ක 03ක් සඳහා අයදුම් කිරීමට අවස්ථාව ලබා දෙනු ලැබේ.
- 13.2 එක් එක් දිස්ත්‍රික්කයේ සිංහල හා දෙමළ මාධ්‍ය අනුව පවතින පුරප්පාඩු සංඛ්‍යාව සම්මුඛ පරීක්ෂණය පැවැත්වීමට පෙර ප්‍රසිද්ධ කරනු ලැබේ.
- 13.3 ලිඛිත පරීක්ෂණයේ දී ලබා ගන්නා ලකුණුවල කුසලතා අනුපිළිවෙළ අනුව එක් එක් දිස්ත්‍රික්කය සඳහා මනාපය පළකර ඇති අයදුම්කරුවන්ගෙන් එම දිස්ත්‍රික්කයේ පවතින පුරප්පාඩු සංඛ්‍යාව මෙන් දෙගුණයකට නොඅඩු සංඛ්‍යාවක් සිංහල හා දෙමළ මාධ්‍ය අනුව සාමාන්‍ය සම්මුඛ පරීක්ෂණය සඳහා කැඳවනු ලැබේ. (යම් දිස්ත්‍රික්කයක පවතින පුරප්පාඩු සංඛ්‍යාව දහයකට (10) අඩුවන අවස්ථාවේදී අයදුම්කරුවන් 20 කට නොඅඩු සංඛ්‍යාවක් කැඳවනු ලැබේ.)

සැ.යු - අයදුම්කරු ලිඛිත විභාගයට පෙනීසිටින මාධ්‍යයෙන්ම සම්මුඛ පරීක්ෂණ පවත්වන අතර බඳවාගන්නා සියලු නිලධාරීන්ට සිංහල හා දෙමළ මාධ්‍ය පත්වීම් පමණක් ලබා දෙනු ලැබේ. ඉංග්‍රීසි මාධ්‍යයෙන් ප්‍රවේශ විභාගය සඳහා මුහුණ දෙන නිලධාරීන් සේවය සඳහා පිවිසෙන්නේ නම් ඔවුන් හට රාජ්‍ය සේවා කොමිෂන් සභා චක්‍රලේඛ අංක 08/2020 (ඇ) අනුව සන්ධ්‍යා භාෂාවෙන් නිදහස් වීමේ ඉල්ලීම් ඉදිරිපත් කළ හැකිය. විභාග අයදුම්පතේ 1. (iv) අනුව පත්වීම් ලැබීමට අවශ්‍ය වන්නේ සිංහල මාධ්‍යයෙන් ද නැතහොත් දෙමළ මාධ්‍යයෙන් ද යන්න අනිවාර්යයෙන් පැහැදිලිව සඳහන් කළ යුතුය. එම කොටස සම්පූර්ණ නොකරන ලද 1.(i) අනුව ඉංග්‍රීසි මාධ්‍ය වරණ කොට ගත් අයදුම්පත් අසම්පූර්ණ අයදුම්පතක් ලෙස සලකා ඉවත් කරනු ලැබේ. කිසිදු අයදුම්කරුවකුට අයදුම්පතේ සඳහන් කර ඇති විභාග හා පත්වීම් මාධ්‍ය පිළිබඳ තොරතුරු කිසිදු කරුණක් මත පසුව වෙනස් කිරීමට අවස්ථාව ලබා දෙනු නොලැබේ.

- 13.4 සාමාන්‍ය සම්මුඛ පරීක්ෂණයේ දී මූලික සුදුසුකම් පමණක් පරීක්ෂා කරනු ලබන අතර, එම සම්මුඛ පරීක්ෂණය සඳහා සහභාගී වන සියලුම අයදුම්කරුවන් ව්‍යුහගත සම්මුඛ පරීක්ෂණයට සහභාගී කරවනු ලැබේ. ව්‍යුහගත සම්මුඛ පරීක්ෂණයට සහභාගී වීම මූලික සුදුසුකම් සම්පූර්ණ කර ඇති බව සැලකීම සඳහා හිමිකමක් ලෙස සලකනු නොලැබේ.
- 13.5 ලිඛිත පරීක්ෂණයේ දී හා ව්‍යුහගත සම්මුඛ පරීක්ෂණයේ දී ලබාගන්නා ලකුණුවල එකතුව අනුව එක් එක් දිස්ත්‍රික්කය සඳහා සකස් කරනු ලබන කුසලතා අනුපිළිවෙළ මත නිලධාරීන් බඳවා

ගැනීමට කටයුතු කරනු ලැබේ. එක් දිස්ත්‍රික්කයකට වඩා වැඩි දිස්ත්‍රික්ක සංඛ්‍යාවකට සුදුසුකම් ලබා ඇති අයදුම්කරුවන් අයදුම්පතේ දක්වා ඇති මනාප අනුපිළිවෙළ අනුව බඳවා ගැනීමට කටයුතු කරනු ලැබේ. කිසිදු අයදුම්කරුවකුට අයදුම්පතේ සඳහන්කර ඇති මනාප අනුපිළිවෙළ කිසිදු කරුණක් මත පසුව වෙනස් කිරීමට අවස්ථාව ලබා දෙනු නොලැබේ.

- 13.6 ඉහත සඳහන් පරිදි යම් දිස්ත්‍රික්කයක් සඳහා බඳවාගන්නා ලද නිලධාරියකු එම දිස්ත්‍රික්කයෙන් පිටතට ස්ථාන මාරුවීම සඳහා අවම වශයෙන් දිස්ත්‍රික්කයේ වසර පහ (05) ක කාලයක් සේවය කළ යුතුය. එසේ සේවය කිරීමට එකඟ නොවුණහොත් ඔහුගේ/ඇයගේ පත්වීම අවලංගුකර කුසලතා ලේඛනයේ ඊළඟ අයදුම්කරුට අවස්ථාව ලබා දීමට කටයුතු කරනු ලැබේ.
- 13.7 යම් දිස්ත්‍රික්කයක මුළු පුරප්පාඩු සංඛ්‍යාව සඳහා නිලධාරීන් බඳවාගැනීමට නොහැකිවන අවස්ථාවක දී ඉතිරි පුරප්පාඩු ප්‍රමාණය සඳහා නැවත සාමාන්‍ය හා ව්‍යුහගත සම්මුඛ පරීක්ෂණ ඉහත සඳහන් පරිදි පැවැත්වීමට කටයුතු කරනු ලැබේ.
- 13.8 යම් දිස්ත්‍රික්කයක පවතින පුරප්පාඩු සංඛ්‍යාව සඳහා ලිඛිත පරීක්ෂණය සමත් ප්‍රමාණවත් නිලධාරීන් සංඛ්‍යාවක් නොමැති අවස්ථාවක දී එම ඉතිරි පුරප්පාඩු ප්‍රමාණය සඳහා පිළිවෙළින් එම දිස්ත්‍රික්කය අයත් පළාතේ හා සමස්ත ලංකා මට්ටමින් පවතින කුසලතා අනුපිළිවෙළ අනුව බඳවාගැනීමට කටයුතු කරනු ලැබේ.

13.9 ලිඛිත පරීක්ෂණය : ප්‍රශ්න පත්‍ර 03 කින් සමන්විතයි.

	විෂයය	උපරිම ලකුණු	කාලය
01	අවබෝධය	100	පැය 1 ½
02	පාසල් පරිපාලනය පිළිබඳ සිද්ධි අධ්‍යයනය	100	පැය 2
03	අභියෝග්‍යතාව හා සාමාන්‍ය දැනීම	100	පැය 1 ½

- සෑම විෂයයක්ම සමත්වීම සඳහා එක් එක් විෂයයට අවම වශයෙන් ලකුණු 40% ක් ලබා ගත යුතුය.

13.10 විෂය නිර්දේශය :

(i) අවබෝධය :

පාඨ කිහිපයක අර්ථය වටහා ගැනීමට අපේක්ෂකයා සතු ශක්තිය, භාෂා භාවිතය පිළිබඳ අවබෝධය සහ සාරාංශගත කිරීම පිළිබඳ අවබෝධය මැන බැලීම සඳහා ප්‍රශ්න සකස් කරනු ලැබේ.

(ii) පාසල් පරිපාලනය පිළිබඳ සිද්ධි අධ්‍යයනය :

පාසල් හා කළමනාකරණය තුළ ඇති විය හැකි සිද්ධි කිහිපයක් ඉදිරිපත් කර, එම සිද්ධිවලට ප්‍රතිචාර දැක්වීම හා ගැටලු නිරාකරණය පිළිබඳව අපේක්ෂකයන්ගේ අදහස් මතු කර ගැනීම අරමුණු කරගත් ප්‍රශ්න ඉදිරිපත් කෙරේ.

(iii) අභියෝග්‍යතාව හා සාමාන්‍ය දැනීම :

පදගත, සංඛ්‍යාත්මක සහ රූපාකාර සංදර්භයක් තුළ ඉදිරිපත් කෙරෙන ගැටලු සම්බන්ධයෙන් අයදුම්කරුගේ නිගමනයන් හා ප්‍රතිචාරය පරීක්ෂා කිරීම තුළින් අයදුම්කරුගේ අවබෝධ කර ගැනීමේ ශක්තිය හා බුද්ධිය හා ජාතික, කලාපීය සහ ලෝකයේ විවිධ සංවිධාන පරිසරය තුළ මෙන්ම අප සමාජය තුළ පවතින සංස්කෘතික, අධ්‍යාපනික, විද්‍යාත්මක, දේශපාලනමය, ආර්ථික, භූගෝලීය හා අනෙකුත් අදාළ සාධක සම්බන්ධව අපේක්ෂකයා සතු දැනුවත් භාවය සහ අවබෝධය මැනීම සඳහා කොටස් දෙකකින් යුක්තව ප්‍රශ්න පත්‍රය සකස් කෙරේ. එක් එක් කොටස සඳහා මිනිත්තු 45 බැගින් වෙන් කෙරේ.

13.11 සම්මුඛ පරීක්ෂණය :

(i) සාමාන්‍ය සම්මුඛ පරීක්ෂණය:

ලිඛිත පරීක්ෂණයට ලැබූ මුළු ලකුණු සංඛ්‍යාව මත පදනම්ව ඉහළම ලකුණු ලැබූ අනුපිළිවෙළ අනුව තෝරා ගනු ලැබූ පුරප්පාඩු සංඛ්‍යාව මෙන් දෙගුණයක් වූ අපේක්ෂක සංඛ්‍යාවක් අපේක්ෂකයා විසින් සේවය කිරීමට කැමැත්ත ප්‍රකාශ කරන ලද සිය වරණයන් පදනම්කොට ගෙන සාමාන්‍ය සම්මුඛ පරීක්ෂණයට කැඳවනු ලැබේ. මෙහිදී බඳවා ගැනීමේ ගැසට් නිවේදනය ප්‍රකාරව මූලික සුදුසුකම් සපුරා තිබේදැයි පරීක්ෂා කරනු ලැබේ. සාමාන්‍ය සම්මුඛ පරීක්ෂණය සඳහා ලකුණු ලබා දෙනු නොලැබේ. එමෙන්ම එම සම්මුඛ පරීක්ෂණය සඳහා සහභාගි වන සියලුම අයදුම්කරුවන් ව්‍යුහගත සම්මුඛ පරීක්ෂණයට සහභාගි කරවනු ලැබේ. ව්‍යුහගත සම්මුඛ පරීක්ෂණයට සහභාගි වීම මූලික සුදුසුකම් සම්පූර්ණ කර ඇති බව සැලකීම සඳහා හිමිකමක් ලෙස සලකනු නොලැබේ.

(ii) ව්‍යුහගත සම්මුඛ පරීක්ෂණය:

විදුහල්පති කාර්ය භාරයට අදාළ මාතෘකාවක් ඔස්සේ ඉදිරිපත් කිරීමක් කළ යුතුය. ඒ සඳහා පහත නිර්ණායක යටතේ ලකුණු 25ක් ලබා දෙනු ලැබේ.

	නිර්ණායක	ලකුණු
1	හැඳින්වීම	04
2	ඉදිරිපත් කිරීමේ සැලැස්ම	04
3	ඉදිරිපත් කිරීමේ කුසලතාව	08
4	විෂය දැනුම	05
5	කාල කළමනාකරණය	04
	එකතුව	25

අයදුම්කරුවන් ලිඛිත හා ව්‍යුහගත සම්මුඛ පරීක්ෂණ සඳහා ලබාගත් ලකුණුවල එකතුව අනුව ඉහළම ලකුණු ලබාගත් අනු පිළිවෙලට දිස්ත්‍රික් පදනමින් පුරප්පාඩු සඳහා බඳවාගනු ලැබේ.

13.12 ප්‍රතිඵල නිකුත් කිරීම :

ගැසට් නිවේදනයේ 13.9 ලිඛිත පරීක්ෂණයේ දී හා 13.11 (ii) ව්‍යුහගත සම්මුඛ පරීක්ෂණයේදී ලබා ගන්නා ලකුණුවල එකතුවේ ප්‍රමුඛතාව අනුව සකස් කළ ප්‍රතිඵල ලේඛනය දිස්ත්‍රික් පදනමින් මාධ්‍යය අනුව වෙන් වෙන්ව විභාග දෙපාර්තමේන්තුව විසින් ලේකම්, අධ්‍යාපන, උසස් අධ්‍යාපන සහ වෘත්තීය අධ්‍යාපන අමාත්‍යාංශය වෙත ලබා දෙනු ඇත. අනුමැතිය ලද පසුව විභාගය සඳහා පෙනී සිටි සියලුම අයදුම්කරුවන් වෙත ප්‍රතිඵල පෞද්ගලිකව දන්වා යැවීම හෝ ශ්‍රී ලංකා විභාග දෙපාර්තමේන්තුවේ www.results.exams.gov.lk වෙබ් අඩවියේ ප්‍රසිද්ධ කරනු ඇත.

14. සේවයේ නියුක්ත කරවීමේ කොන්දේසි :

14.1 මෙම තනතුර ස්ථිරය. වැන්දඹු අනන්දරු/ වැන්දඹු පුරුෂ හා අනන්දරු විශ්‍රාම වැටුපට දායක මුදල් ගෙවිය යුතුය. එක් අවුරුද්දක වැඩ බැලීමේ පදනම මත පත් කරනු ලැබේ.

14.2 ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය, මුදල් රෙගුලාසි, චක්‍රලේඛ, අණපනත් සහ රාජ්‍ය සේවා කොමිෂන් සභා කාර්ය පටිපාටි රීති අදාළ වේ.

14.3 ශ්‍රී ලංකා විදුහල්පති සේවයේ III වන ශ්‍රේණියට පත්වී වසර 03 ක් ගතවීමට පෙර පළමු කාර්යක්ෂමතා කඩඉම් පරීක්ෂණය සමත්විය යුතු ය.

14.4 රාජ්‍ය පරිපාලන චක්‍රලේඛ අංක 01/2014 අනුව අනෙක් රාජ්‍ය භාෂාව පිළිබඳ අදාළ ප්‍රවීණතා මට්ටම් පත්වීමේ දින සිට වසර 05ක් ඇතුළත ලබා ගත යුතු වේ.

සටහන - නිලධාරියාගේ සන්ධාන භාෂාව වන ඉංග්‍රීසි භාෂා ප්‍රවීණතාව, 1 වන කාර්යක්ෂමතා කඩඉම් විභාගය සමඟම සම්පූර්ණ කළ යුතු වේ. එමෙන්ම යම් නිලධාරියකු අ.පො.ස. (සා.පෙළ) විභාගයේ දී ඉංග්‍රීසි විෂයය සඳහා අවම වශයෙන් සම්මාන සාමර්ථයක් හෝ ඊට ඉහළ සාමර්ථයක් ලබා තිබේ නම් රාජ්‍ය සේවා කොමිෂන් සභා චක්‍රලේඛ අංක 08/2020 හි ප්‍රතිපාදන ප්‍රකාරව සන්ධාන භාෂා අවශ්‍යතාවෙන් නිදහස් කරනු ලැබේ.

15. මෙම නිවේදනය මගින් ආවරණය නොවන යම් කරුණක් වෙතොත් ඒ පිළිබඳව හා මෙම පුරප්පාඩු පිරවීම සම්බන්ධව අධ්‍යාපන, උසස් අධ්‍යාපන සහ වෘත්තීය අධ්‍යාපන අමාත්‍යාංශයේ ලේකම් විසින් තීරණය කරනු ඇත.
16. සිංහල, දෙමළ හා ඉංග්‍රීසි භාෂා මාධ්‍යයන්ගෙන් පළ කරනු ලබන මෙම ගැසට් නිවේදනයේ භාෂා පාඨ අතර යම්කිසි අනනුකූලතාවක් ඇති වුවහොත් සිංහල භාෂා මාධ්‍ය නිවේදනය නිවැරදි සේ සලකා කටයුතු කරනු ලැබේ.

නාලක කලුවැව,
ලේකම්,
අධ්‍යාපන, උසස් අධ්‍යාපන සහ
වෘත්තීය අධ්‍යාපන අමාත්‍යාංශය.

2025 නොවැම්බර් මස 07 වැනි දින,
පැලවත්ත, ඉසුරුපාය, අධ්‍යාපන, උසස් අධ්‍යාපන
සහ වෘත්තීය අධ්‍යාපන අමාත්‍යාංශයේ දීය.